

రాక్షసుడు

- తమిళ జానకి

“నిద్ర రావట్లేదు. కథ చెప్పమ్మా.”

“ఇంకో రోజు చెప్తాన్నేమ్మా! పడుకో. మంచిదానివి కదూ!”

“ఊ... ఇప్పుడే చెప్పు.” ఏడేళ్ళ రమ గునిసింది.

దానికి రవి కూడా వంతపాడాడు. “చెప్పమ్మా, కథ వింటూ నిద్రపోతాం.”

“ఏం కథ చెప్పనూ? కాకి, నక్కబావా కథ చెప్పనా?”

“ఆ చెప్పు... చెప్పు..” ఉత్సాహంగా తల్లి మొహంలోకి చూసింది రమ.

“వద్దమ్మా... ఎప్పుడూ అలాంటి కథ లేనా? ఏవైనా రాక్షసుల కథ చెప్పు...” అడిగాడు రవి. వాడికి తొమ్మిదేళ్లు. ఈ మధ్య స్నేహితుల దగ్గర రాక్షసుల కథలు, డిప్యూం డిప్యూం కథలు వింటున్నాడు వాడు. ఆ కథలు ఎంతో నచ్చుతున్నాయి వాడికి. అటువంటి కథలు వినేటప్పుడు వాడిలో తెలియని ఆవేశం వచ్చి కళ్ళు పెద్దవి చేస్తాడు. ఆ రాక్షసుల్ని, దొంగల్ని తనే పిండిపిండి చేసేయ్యగలడన్నట్టు పోజుకూడా పెట్టేస్తాడు. పెద్దయ్యాక దొంగల్ని, రాక్షసుల్ని పట్టుకుని డిప్యూం డిప్యూంతో ఓడించి పారేయ్యాలన్న కోరికుంది వాడిలో.

“రాక్షసుడి కథ కావాలా నీకు?” అడిగింది అరుంధతి.

“ఔనమ్మా! చెప్పు...” రవి తల్లి చేతికున్న గాజులు టింగుమనిపిస్తూ అడిగాడు.

“సరే! అయితే, వింటూ నిద్రపోవాలి. తెల్పిందా?”

తెల్పిందన్నట్టుగా బుద్ధిగా తలలూపారు పిల్లలిద్దరూ.

“మరేమో ఒక పెద్ద అడవి వుందిట. ఆ అడవికి అవతల ఒక పెద్ద కొండ ఉందిట. ఆ కొండ గుహలో ఒక రాక్షసుడుండేవాడుట”.

తల్లికి దగ్గరగా జరిగి, తల్లి కొంగు రెండు చేతుల్తోను గట్టిగా పట్టుకుంది రమ.

“ఆ రాక్షసుడు కొండకి దగ్గరలో వున్న ఒక ఊరిమీద పడి, రోజుకో మనిషిని ఎత్తుకొచ్చి చంపి తినేస్తుండేవాడుట. ఒకరోజు వాడికో వింత కోరిక కలిగింది. మనుషులు తినే తిండి అప్పుడప్పుడు తింటే బావుండనిపించింది... కానీ వాడికి ఎవరొండి పెడతారు? అందుకని వాడేం చేశాడంటే నా అన్నవాళ్ళు లేకుండా ఒంటరిగా బతుకుతున్న ఒకమ్మాయి ఇంటికి వెళ్ళాడు అర్థరాత్రి. ఆ అమ్మాయి కెవ్వుమంది వాడిని చూసి. నోరెత్తావంటే చంపేస్తాను. నేను చెప్పినట్టు చెయ్యి. నీ ఇంట్లోవున్న బియ్యం, పప్పులు, పచ్చళ్ళు తిండి సరకులన్నీ ఏవేం వున్నాయో అన్నీ ఇలా పట్రా, అవన్నీ మూటకట్టు అని ఆజ్ఞాపించాడు. ఆ అమ్మాయి ప్రాణాలు గుప్పెట్లో పెట్టుకుని వాడు చెప్పినట్టే చేసింది. ఆ మూట ఒక భుజమ్మీద, ఆ అమ్మాయిని ఒక భుజమ్మీద ఎక్కించుకుని తన గుహకి తీసుకెళ్ళిపోయాడు...”

ఒక్క నిమిషం చెప్పడం ఆపింది అరుంధతి.

“అయ్యో పాపం...” జాలిగా మొహం పెట్టాడు రవి.

“ఆ అమ్మాయి పాపం ఎంతోసేపు ఏడ్చివుంటుంది కదమ్మా...” మరింత జాలిగా అడిగింది రమ.

“ఔనమ్మా... ఎంతో ఏడ్చింది ఆ అమ్మాయి తనని వదిలిపెట్టెయమని... అయినా సరే ఆ రాక్షసుడికి దయ కలుగలేదు”

“రాక్షసులకి దయ వుండదు కదమ్మా”

“వుండదురా. కొందరు మనుషులు కూడ ఏ మాత్రం దయలేనీ వాళ్ళుంటారు. అటువంటి వాళ్ళని అందుకే రాక్షసులని తిడతారు”.

రవి కనుబొమ్మలు ఒక్కక్షణం ముడిపడ్డాయి. ఏదో ఆలోచన వాడి బుర్రలో కదలాడింది. మళ్ళీ కథ చెప్పడం మొదలుపెట్టింది అరుంధతి.

“పాపం... ఆ అమ్మాయి భయడతూ భయపడుతూనే ఆ రాక్షసునికి వండిపెడుతూ వుండేది. ఎప్పుడో ఒకరోజు తనని చంపి తినేస్తాడని గుండెల్లో గుబులుగానే వుండేదామ్మాయికి. భగవంతుని మనసులో ప్రార్థించుకుంటూ రోజులు గడుపుతుండేది. ఒక రోజు రాక్షసుడు గుహకి వచ్చేసరికి ఆ అమ్మాయి ఏడుస్తూ కూర్చుని వుంది ఒక మూల. “నీ ఏడుపు చాలించు, ఇవాళ ఏవేం వండావు, నాకు త్వరగా వడ్డించు” అన్నాడా రాక్షసుడు.

అప్పుడామ్మాయి హడలిపోతూ లేచినిలబడి “పొద్దున్న నువ్వు బయటికి వెళ్ళేటప్పుడే చెప్పాను కదా సరుకులన్నీ అయిపోయాయని, వండడానికేమీ లేవు, సరుకులు తీసుకొస్తే వండుతానని” అంది.

అంతే... కోపంతో ఆ రాక్షసుడి కళ్ళు మరింత ఎఱ్ఱనయ్యాయి. మరింత భీకరంగా చూశాడు.

“ఏవితే కూశావు? వండలేదా? నీకెంత ధైర్యం? సరుకులేవు వండలేదని ధైర్యంగా జవాబు చెప్తున్నావే? నిన్ను కరకరా నమిలినా పాపంలేదు” అంటూ చావబాదాడు.

“ఆ అమ్మాయి ఏడ్చింది... మొత్తుకుంది. నా తప్పేముంది. నేనేం చెయ్యగలను. నువ్వు సరుకులు తీసుకొచ్చి ఇయ్యందే నేనెలా వండగలను” అంటూ కాళ్ళ మీద పడి కొట్టదని ప్రాథేయపడింది. రాక్షసుడికి కోపమే తప్ప పరిస్థితి కొంచెం కూడా అర్థంచేసుకునే జ్ఞానం లేదు... ఆ కోపంలో ఆ అమ్మాయిని చిత్ర హింస పెట్టాడు.

ఇంతకంటే ఒక్కసారే నా గొంతునులిమి చంపేస్తే నేను సంతోషిస్తాను అంటూ ఆ అమ్మాయి ఒకటే గోల.

“అమ్మా!”

రమ మధ్యలో అడ్డు తగిలింది.

“ఏమిటే రమా?”

“నాకు భయం వేస్తోందమ్మా... ఇప్పుడింక చెప్పకమ్మా కథ...”

“సరేనమ్మా... చెప్పనులే ఇంక... పడుకో... చూశావా రవీ రాక్షసుడి కథ చెప్పమన్నావు నువ్వు. చెల్లాయి చూడు భయపడిపోతోంది పాపం!”

“నాకేం భయంలేదు... అందుకని చెప్పమన్నాను” నసిగాడు రవి.

“పోనైండి, నిద్రపోండి...”

“మిగిలిన కథ రేపు నాకు చెప్తావా మరి? “అలాగే” హామీ ఇచ్చింది అరుంధతి.

మరి కాసేపట్లో పిల్లలిద్దరూ పక్కకి తిరిగి కళ్ళు మూసుకున్నారు.

కిటికీలోంచి బయటకి చూస్తూ కూర్చుంది అరుంధతి. బయటంతా చీకటి... వీధి దీపాలు వెలగడం మానేసి చాలా రోజులైంది. పట్టించుకునే నాధుడేడీ?....

ఆ చీకటితో తన జీవితం పోల్చుకుంటూ భారంగా నిట్టూర్చింది.

ఎదురింటి ముందు కారు ఆగింది.

లోపల్నుంచి నౌకరు పరిగెత్తుకుంటూ వచ్చి గేటు తీశాడు.

కారు మెత్తగా జారుతూ లోపలికి దూసుకుపోయింది.

తొమ్మిదైంది అనుకుంటూ గోడనున్న గడియారం వంక చూసింది అరుంధతి.

సరిగ్గా ప్రతి రోజూ తొమ్మిదింటి కల్లా వస్తారు ఎదురింటి ఆఫీసరుగారు క్లబ్బునించి. ఆయన క్లబ్బు నించి ఇంటికి వచ్చాడంటే తొమ్మిదైందన్నమాటే సరిగ్గా. ఆయన్ని చూసి, తప్పు తిరుగుతున్న గడియారాల్ని సరిచేసుకోవచ్చు. వాళ్ళకి పిల్లల్లేరు... పెద్ద ఇల్లు, కారు, ఇంటి చుట్టూ పూలతోట.

ఏదో ఒక లోటు వుండితీరాలన్నట్టు పిల్లల్నివ్వలేదు వాళ్ళకి దేవుడు.

ప్రతిరోజూ ఆఫీసునించి వచ్చాక ఒక అరగంటలో భార్యని తీసుకుని క్లబ్బు కెళ్ళిపోతాడాయన. భార్యనికూడా తీసికెళ్ళకపోతే... అసలే పిల్లలు కూడా లేరు... ఇంక ఆవిడకి పగలూ రాత్రి ఒక్కతీ కూచుని తోచక పిచ్చెక్కిపోదూ? అన్నీ వుండి పిల్లలు లేరన్న దిగుల్లో బాధపడే ఆ ఆఫీసరుగార్ని తల్చుకుంటుంటే అరుంధతికి, దబ్బులేక.. అధిక సంతానంతో ఎన్నో అవస్థలు పడ్డ తండ్రి గుర్తుకొచ్చాడు. భగవంతుడి సృష్టి ఎంత విచిత్రమైంది అనిపించింది.

గతం కళ్ళముందు కదలాడింది.

రాఘవయ్య గారికి ఆయనకి నలభైమూడో ఏట కడగొట్టుదానిగా, సరిసంఖ్య ఉంటే బావుంటుందంటూ అయిదుగురి అక్కల తర్వాత పుట్టింది అరుంధతి.

రాఘవయ్యగారూ, భార్య అనసూయమ్మ కూడా లోలోపల ఏడ్చుకుంటూనే పెంచుకొచ్చారు అరుంధతిని. అందుకే తల్లిదండ్రుల్లో ఎవరిదగ్గిరా కూడా చనువులేదా పిల్లకి.

ఒక్కనాడూ ఒక్క కొత్త గొనుక్కుడా నోచుకోలేదు. జెను మరి.. ముందు అయిదు గురక్కలున్నారాయె, వాళ్ళకి పొట్టి అయిపోయిన గొన్ను, పరికిణీల్లోనే పెరిగి పెద్దదైంది. ఏడాది పిల్లగా ఉన్నప్పుడే పెద్దక్క పెళ్ళయి వెళ్ళిపోడంతో అసలు పెద్దక్క దగ్గిర చనువన్న మాటే లేదు. తర్వాతి అక్కయ్యల దగ్గిర కూడా భయమే. పెద్దదవుతున్న కొద్దీ పాత బట్టల్లో కూడా చెల్లెలు కుందనపు బొమ్మలా ఉండడం అక్కలందరికీ అసూయగానే వుండేది. అరుంధతికి కాస్త జ్ఞానం తెలిసేసరికి ముగ్గురక్కలకి పెళ్ళిళ్లయి కాపరాలకి వెళ్ళారు. తర్వాత వరసగా ప్రతి ఏడూ కాన్పులకి వాళ్ళు రావటం... పిల్లలు... ఆ బాదరబందీలో తల్లి, తండ్రులిద్దరికీ కూడా అరుంధతిని గురించి పట్టించుకుందుకు ఓపిక, తీరుబడి కూడా వుండేవి కావు.

సంసారం గడవక, అప్పులు చెయ్యని నెలవుండేదికాదు రాఘవయ్యకి. పాత అప్పులు తీరకుండానే కొత్త అప్పులతో గుండెల్లో మంటలు మరింత రాజుకుంటూ వుండేవి.

అరుంధతి ఎప్పుడైనా ధైర్యంచేసి, అడుకునేందుకేదైనా బొమ్మ, కొనిమ్మని అడిగితే “నోరూసుకోవే మొద్దా! నీ మొహానికదొటే తక్కువైంది” అంటూ చీదరించుకునే తండ్రి అక్కయ్యలొచ్చినప్పుడల్లా వాళ్ళ పిల్లలకి అడక్కుండానే ఆటసామాను కొనివ్వడం ఎంతైనా ఆశ్చర్యం కలిగించేది అరుంధతికి. “ఇప్పుడెందుకండీ ఇవి కొన్నారు?” అంటూ అల్లుడు, ఏదో మొహమాటానికి అనాలికదా అని అనగానే, ఆయన మొహం చాటంత అయ్యేది. “చిన్నప్పుడు ఆడుకోకపోతే పెద్దయ్యాక ఆడుకుంటారా?” అంటూ చిరిగిన కాలరు సవరించుకునేవాడు, అల్లుడి ఎదురుగా మనవలకి బొమ్మలు కొనిచ్చినందుకు. అప్పుచేసి కొన్నాడన్నది అది వేరే విషయం, ఇటువంటివన్నీ చిన్నతనంనించే బాగా ఆకళింపు చేసుకున్న అరుంధతికి తండ్రి అంటే చనువులేకపోవడమే కాక, ఆయన మీద కోపాన్ని కూడా పెంచుకుంటూ వచ్చింది లోలోపల, ఎంత కోపం వచ్చినా, ఎంత ఏడుపొచ్చినా అన్నీ లోలోపల అణిచి పెట్టుకోడమే తప్ప పైకి ప్రదర్శిస్తే వీపు విమానం మోత మోగుతుందని తెల్పు. వెన్నెముక విరగొట్టుకోడమెందుకని నోరెత్తేది కాదు.

అనారోగ్యంతో సంసారం ఈడ్చుకొస్తున్న అనసూయమ్మకు చెయ్యాసరాగా వుండేందుకు ధర్మఫారంతో అరుంధతి చదువాగిపోయింది. తన పైనున్న అక్కలిద్దరి పెళ్ళిళ్లు కూడా అయిపోయాయి. తండ్రి రిటైరవడానికి మరి రెండేళ్ళు మాత్రం వుంది.

చదువాపేసిన అరుంధతి వరసగా నాలుగేళ్ళు ఇంటిపనుల్లో బాగా అనుభవం సంపాదించేసింది. మొదటి రెండేళ్ళూ ఇంటి పనుల్లోనూ, ఆ తర్వాతి రెండేళ్ళూ, ఇంటిపనుల్లో

పాటు పెళ్ళిచూపులకి కూచోవడంలో కూడా బాగా అనుభవం వచ్చేసింది. పెళ్ళిని గురించిన ఆలోచనలొక్కటే అరుంధతికి రిలీఫ్ నిచ్చేవి. తెల్లవారి లేచినది మొదలు తల్లిసేవ, తండ్రికి కావల్సినవి చూడటం, పనిచేసేదాన్ని పెట్టుకోకపోవడంతో ఆ పన్ను, వంట... వీటన్నిటితో ఆలసిన మనసు... రాత్రిళ్ళు రెక్కలు కట్టుకుని విహరించేది.... పెళ్ళి చేసుకుని తనా ఇంట్లోంచి వెళ్ళిపోతే తనకోసం అంతా సుఖమే ఎదురుచూస్తోందను కునేది... పంచ రంగుల కలల్తో పరవశమైపోయేది... అందరూ తనవంక కన్నార్పకుండా చూస్తారని ఏనాడో కనిపెట్టింది. పద్దెనిమిదో ఏడు నడుస్తుండగా పక్క ఇంట్లోకి అద్దెకి వచ్చాడు ఆనందరావు. అడపా దడపా ఎవరూ చూడనప్పుడు తనని పలకరిస్తుంటే మొదట్లో సిగ్గుతోనూ, భయంతోనూ జవాబీయకపోయినా తర్వాత తర్వాత ధైర్యం చేసింది అరుంధతి. అతని అందం చూసి, దేవుడు తనకోసం పంపిన రాజకుమారుడితనే అనుకుంది. రాత్రి కళ్ళు మూసుకుంటే చాలు అతనే కళ్ళల్లో మెదిలి గిలిగింతలు, పులకింతలు కలిగేవ. కానీ ఒక్కటే లోటుగా అనిపించేది. అతను చేస్తున్నది చాలా చిన్న ఉద్యోగం... కానీ అంతలోనే తనకి తనే నచ్చచెప్పుకునేది... ఎల్లకాలం అటువంటి ఉద్యోగమే చేస్తాడా? అదృష్టం వరించి, తనని పెళ్లాడిన తర్వాత ముందుముందు పెద్ద ఉద్యోగస్తుడవకూడదనేముంది? ఈ ఆలోచనతో, అతన్ని తన ఊహల్లో తిరగనిచ్చేది మనస్ఫూర్తిగా. ఆ రోజుల్లోనే తల్లి కన్నుమూసింది.

కూతుళ్ళ పెళ్ళిళ్ళకి చేసిన అప్పులు తీర్చకుండానే, భార్య జబ్బు కోసం మళ్ళీ బోలెడు అప్పులు చేసిన రాఘవయ్యకి ఈ జన్మలో అరుంధతి పెళ్ళి చయ్యలేననిపించింది. అరుంధతి, ఆ పేద ఇంట్లో తప్ప బట్టిన రాజకుమారిలా కనిపించేది ఆనందరావు కళ్ళకి.

ఒక శుభమూహూర్తాన ఆనందరావు కోరిక మీద అతనితో అతను తీసికెళ్లిన ఊరు వెళ్లిపోయింది అరుంధతి. తండ్రి ఉన్న పరిస్థితుల్ని బట్టి, తను చేస్తున్నపని సరియైనదే ననిపించింది. తండ్రితో చెప్తే ఈ పెళ్ళి జరగడానికి వీల్లేదంటాడు. కారణం తమ కులాలు వేరు. అసలు పెళ్ళన్నా చెయ్యకుండా కూచోపెడతాడు కాని ఇటువంటి పెళ్ళికి చచ్చినా ఒప్పుకోడు. ఇటు తండ్రి ఒప్పుకోడు... అటు ఆనందరావు తల్లిదండ్రులూ ఈ కులాంతరపు పెళ్ళికి ఒప్పుకోరని తెల్సింది. అతనే చెప్పాడు. అటువంటప్పుడు ఎవరికీ చెప్పకుండా పెళ్ళి చేసుకోడం తప్ప మరో మార్గం లేదని ఆనందరావున్న మాటని వ్యతిరేకించలేకపోయింది అరుంధతి.

ఇరుగు పొరుగులమాటలు, స్నేహితుల వేళాకోళాలు ఆనందరావు మనసు మీద గట్టిదెబ్బ తీశాయి.

కులంకాని పిల్లని చేసుకుని, కన్న తల్లి తండ్రులకి దూరమై ఉళ్లో వాళ్ళచేత మాటలు పడుతూ తను పొందిన సుఖమేమిటన్న ప్రశ్న అతన్ని రోజు రోజుకీ క్రుంగదీయడం మొదలు పెట్టింది. దానికంటే మరో పెద్ద ప్రశ్న అనుమానంతో కూడిన ప్రశ్న అతని మెదడుని పురుగులా తొలవసాగింది.

ఇంత అందమైన అరుంధతి మీద... డబ్బుకి కటకటలాడిపోయే ఇంట్లో పుట్టిన ఇంత అందమైన అరుంధతి మీద తన కన్ను పడకముందు మరెవరికన్నా పడి ఉండకుండా

ఉండివుంటుందా? దైర్యంగా, లోకాన్ని లెక్క చెయ్యకుండా తనతో ప్రేమాయణం సాగించినట్టే అదివరకు మరెంతమందితో సాగించిందో ఏమో? వాళ్ళెవరూ బుట్టలో పడకుండా జాగ్రత్తగా కథ నడిపించుకుని వెళ్ళిపోయి వుంటారు. తనుమాత్రం పడిపోయాడు బుట్టలో.... ఈ అభిప్రాయం... ఈ అనుమానం మెల్లి మెల్లిగా అతని మెదడుని పురుగులా తొలిచేస్తుంటే భార్య, పిల్లలమీద విసుగులూ, చిరాకులూ, కోపాలూ ఎక్కువయ్యాయతనిలో. మనశ్శాంతి కరువైంది... మధువుకి బానిసయ్యాడు. కొత్తలో స్నేహితుల బలవంతమీద పుచ్చుకున్న పొరపాటు అలవాటుగా మారింది... అలవాటు నిత్యావసరంగా మారడాని కాట్టేకాలం పట్టలేదు.

సుబ్బలక్ష్మి వాళ్ళి ఊరే రావడంతో వుండు మీద కారం చల్లినట్లయి భార్య మీద మండిపడటం మరింత ఎక్కువైంది. వంకలేనమ్మ దొంకట్టు కేడ్చిందన్నట్టు రాను రాను... భార్యని ప్రతిరోజూ వొంగదీసి బాధడానికి ఏ కారణమూ అవసరం లేదన్నట్టు వుండేది. అతని ప్రవర్తన. భార్య, పెదవి విప్పితే తప్పు... విప్పకపోతే తప్పు.... చెప్పినపని చెప్పినట్టు చేసుకు పోయినా తప్పే... చెయ్యకపోయినా తప్పే... తండ్రంటే భయపడిపోతూ బిక్కు మొగాలేసుకుని బిక్కు బిక్కు మంటూ పిల్లలు ఓమూల కూచున్నా తప్పే... కూచోక పరుగులెడుతూ వాళ్ళదోవన వాళ్ళాడుకున్నాతప్పే....

అరుంధతిని తను చేసుకోకపోతే సుబ్బలక్ష్మి తన భార్య అయివుండేదన్న ఆలోచన నిత్యం కురుపు సలిపినట్టు సలవడం మొదలైంది సుబ్బలక్ష్మి వాళ్ళి ఊరు బదిలీ మీద వచ్చినప్పటినించీ...

మేనమామ కూతురు సుబ్బలక్ష్మిని తన కిచ్చి చెయ్యాలని అటు పెద్దవాళ్ళూ ఇటు పెద్దవాళ్ళూ అనుకున్నదే.... కానీ తను చేసిన పనేమిటి వెట్టి పనికాక? సుబ్బలక్ష్మికి అరుంధతి కున్నంత అందంలేక పోవచ్చు... కానీ అరుంధతికి లేని ఐశ్వర్యం సుబ్బలక్ష్మి వెనక వుంది... మావయ్యకి ఒక్కతే కూతురు... సొంత ఇల్లు, ఆస్తి సుబ్బలక్ష్మి క్కాక మరెవరిదవుతుంది?

కూతురి పెళ్ళి కట్న, కానుకలతో, గొప్ప ఆర్భాటంగా, మరెంతో ఆడంబరంగా చేసింది కాక రికమెండేషన్ల మీద అల్లుడికి పెద్ద ఉద్యోగ కూడా వేయించాడు మావయ్య అన్న విషయం ఆనోటా ఆనోటా తన చెవిని పడి తను చేస్తున్న ఉద్యోగం తనకొచ్చే జీతం తననే ఎక్కిరిస్తున్నట్టుగా అనిపించసాగింది.

ముందు చూపన్నది కొంచెం కూడా లేకుండా మోజులో పడి తను అరుంధతిని లేవదీసుకొచ్చి రిజిష్టరు మ్యారేజి చేసుకోడం పెద్ద పొరపాటుగా భావించుకుని అనవసరమైన పశ్చాత్తాపంతో, అక్కర్లేని బాధతో కుమిలిపోవడం అతని అలవాటై పోయింది.

రోడ్డు మీద నడుస్తుంటే అందరూ తననే వేలెత్తి చూపిస్తున్నారేమో నన్న శంక పీడించేది.

రాత్రయితే పేకాటలోనూ, మత్తులోనూ మునిగి తేలడం... తెల్లారితే పెరుగుతున్న అప్పులు తల్చుకుని బెదిరిపోవడం... చివరికి అన్ని విసుగులూ చూపించుకోడానికి భార్య అనే మరబొమ్మ ఒకటి తేరగావుంది.

ఫలితం... ప్రతిరోజూ అరుంధతి... కడుపునిండా తిండిలేకపోయినా, కడుంకట్టే దెబ్బలు మాత్రం రంచనుగా తింటోంది. కాస్తజ్ఞానం తెల్సిన పిల్లాడు రవి, తల్లి తినే తిట్లు దెబ్బలు చూసి గిలగిల్లాడి పోయేవాడు.

వాడికి తండ్రిమీద కోపం ఇంతా, అంతా కాదు.

తల్లి మీద జాలి చెప్పనలవికాదు.

“అమ్మా!”

రవి పిలుపుకి ఉలిక్కిపడి ఆలోచనల్లోంచి తేరుకుంది అరుంధతి. తిరిగి చూసింది, రమమంచి నిద్రలో వుంది. రవి మాత్రం తల్లివంకే చూస్తున్నాడు. కిటికీ దగ్గర్నుంచి లేచివచ్చి రవి దగ్గర కూర్చింది.

“ఏం రవీ ఇంకా నిద్రపోలేదూ?”

గడియారం వంక చూసింది, పది దాటింది.

“ఊ ఊ... నిద్రరాలా... అమ్మా... మరేమో నువ్విందాకా చెప్పిన కథలో ఆ అమ్మాయి రాక్షసుడినించి తప్పించుకు పారిపోతుందా? లేకపోతే వాడి చేతుల్లో చచ్చిపోతుందా?...” రేపటివరకూ తెల్సుకోకుండా ఆగలేని ఆత్మత వాడిది.

తను చెప్పిన పిచ్చికథ వాడి మనసుని అంతగా ఆలోచనతో ఇబ్బంది పెట్టినందుకు నొచ్చుకుంది అరుంధతి.

ఏదో ఒకటి ఇప్పుడు వాడికి జవాబు చెప్పాలి.

చచ్చిపోతుందని చెప్తే ఆ చిన్నారి మనసు విలవిల్లాడిపోతుందేమో? అదే ఆలోచిస్తూ... ఇంక నిద్రపోతాడో లేదో కూడా వెళ్లి పిల్లాడు.

తప్పించుకుని పారిపోయి సుఖంగా వుందంటే తృప్తిగా వుంటుంది వాడి మనసుకి.

అప్రయత్నంగా వెంటనే అనేసింది అరుంధతి “ఆ రాక్షసుడి గుహలోంచి తప్పించుకుని పారిపోయి సుఖంగా బ్రతుకుందామ్మాయి. నీ సందేహం తీరిందిగా, ఇంక పడుకో....”

రవి కళ్ళల్లో మెరుపు అరుంధతి కళ్ళ పడలేదు ఆ చీకట్లో - అంతలో వీధి తలుపు చప్పుడైంది.

“అరుగో నాన్నగారు వచ్చేశారు... అంటూనే లేచి వెళ్లి తలుపు తీసింది. తూలిపోతూ లోపల అడుగుపెట్టాడు ఆనందరావు.

భర్త ఎక్కడ కింద పడిపోతాడోనని చటుక్కున పట్టుకుంది. పురుగుని విదిలించి కొట్టినట్టుగా ఆ చేతిని విదిలించాడు ఆనందరావు.

“ఎంతసేపు తలుపుకొట్టినా తియ్యవేం? ఏం రాచకార్యాలు వెలగబెడుతున్నావు?”

భర్త ఒక్కసారి తలుపు కొట్టగానే.. అతను తలుపు కొట్టే తీరు తెల్సు గనక భర్త వచ్చాడని త్వరగా వెళ్ళి వెంటనే తలుపు తీసినాగానీ అతనలా అనడం బాధే అనిపించింది. చాలా నెమ్మదిగా, భయపడుతూనే సమాధానం చెప్పింది. “వెంటనే తీశానండీ, ఆలస్యం చెయ్యలేదు.”

“ఎదురు సమాధానం కూడానా?” క్షణం కూడా ఆలస్యం చెయ్యకుండా లాగి లెంపకాయ కొట్టాడు ఆనందరావు.

మంచం మీంచి లేచిపోయి తలుపు పక్కన నిలబడి గుండె అరచేతుల్లో పెట్టుకుని చూస్తున్న రవి తన చెంప తడుముకున్నాడు. మరోసారి తండ్రి కుడిచేయి తల్లి వీపుని గట్టిగా ముద్దాడటంతో రవి కళ్ళు నీళ్ళ కడవలయ్యాయి.

భయంతోనూ, బెదురుతోనూ పైకి తన్నుకొస్తున్న ఏడుపుని మింగేస్తూ వెళ్లి బల్లిలా మంచాన్ని అంటిపెట్టుకుపోయాడు.

!+!+!+!

మర్నాడు తండ్రి ఇంట్లోలేని సమయంలో తల్లి దగ్గర కొచ్చి మెల్లిగా పిలిచాడు రవి. “అమ్మా!”

వాడి చేతుల్లో రెండు సంచులున్నాయి. ఒకదాన్లో వాడి పుస్తకాలు, రెండో దాన్లో చెల్లెలి పుస్తకాలూ వున్నాయి.

“ఏమిటా రవీ”

“పదమ్మా, వెళ్ళిపోదాం.”

“ఎక్కడికిరా?” నవ్వు తెచ్చి పెట్టుకుంటూ అడిగింది అరుంధతి.

“రాముడే... తర్వాతి జన్మలో కృష్ణుడిగా పుట్టాడని నువ్వోసారి కథ చెప్పావు కదమ్మా!”

“ఔనూ...”

“నాకు తెల్సిపోయిందమ్మా... నువ్వు నిన్న కథ చెప్పావు చూడు... రాక్షసుడి కథ...”

“ఆ... చెప్పానూ...”

“ఆ రాక్షసుడే ఈ జన్మలో మన నాన్నగారిలా పుట్టాడమ్మా...”

“రవీ!” అప్రయత్నంగా తన చేత్తో వాడినోరు మూసింది అరుంధతి. ఆ చేతిని మెల్లిగా తీసేస్తూ తను చెప్పదల్చుకున్నది మళ్ళీ చెప్పాడు రవి. “ఔనమ్మా, అంతే అయ్యుంటుంది. నిన్నెప్పుడూ కొడతారుకదా మరి. సరుకులు అయిపోయాయని తెచ్చిపెట్టమని నువ్వెన్ని సార్లు చెప్పినాకూడా తేకుండానే తిరిగొచ్చి, అన్నంలోకి ఇది చెయ్యలేదే అది చెయ్యలేదే అంటూ కొడుతుంటారు కదమ్మా నిన్ను? ఆ కథలో అమ్మాయి రాక్షసుడినుంచి తప్పించుకుని పారిపోయిందని చెప్పావుగా! అలాగే మనం ఈ ఇంట్లోంచి పారిపోదాం అమ్మా! ఇవిగో నా పుస్తకాలు, చెల్లాయి పుస్తకాలు పట్టుకొస్తున్నాను. తొందరగా నాన్నగారొచ్చే లోపల వెళ్ళిపోదాం పద ఇంకో చోటికెక్కడికైనా. నేను తొందర తొందరగా అన్ని క్లాసులూ ప్యాసయిపోయి, పెద్దయిపోయి, పెద్ద ఉద్యోగంలో చేరి నిన్నూ, చెల్లాయినీ చూసుకుంటాను చక్కగా పదమ్మా. ఈ ఇంట్లో వుండద్దు. నాన్నగారు నిన్ను రోజూ కొడుతుంటే నాకేడుపోస్తోంది.....”

“బాబూ! రవీ!” కొడుకుని దగ్గిరకి తీసుకుంది అరుంధతి. కన్నీరు కార్చడం తప్ప వాడికేమీ సమాధానం ఇవ్వలేకపోయింది. ఆ కన్నీటి తెరల్లో కాంతికిరణంలా రవి మెరిశాడు. రవికి మాత్రం తల్లి కన్నీటి వెనక “నాన్న” రూపంలో వున్న ఒక పెద్ద రాక్షసుడు కనిపించాడు.

★☆☆☆☆